

السلام علیکم ورحمۃ اللہ وبرکاتہ

ظفر اقبال بزیرہ ای میل سوال کرتے ہیں۔ کہ ایک شخص اپنے دوستوں کے سامنے اس طرح کہتا ہے کہ میں جس سے بھی شادی کروں اسے طلاق ہے۔ کیا اس طریق طلاق کرنے کی کوئی شرعی حیثیت ہے؟

الجواب بعون الوهاب بشرط صحة السؤال

و علیکم السلام ورحمۃ اللہ وبرکاتہ

الحمد للہ، والصلاۃ والسلام علی رسول اللہ، أما بعد

قرآن پاک کے انداز بیان سے معلوم ہوتا ہے کہ طلاق اسی صورت میں واقع ہوتی ہے۔ جبکہ پہلے نکاح ہو چکا ہو نکاح سے پہلے طلاق بے اثر اور لغو ہے۔ ارشاد باری تعالیٰ ہے: "اے ایمان والو! جب تم مومن عورتوں سے نکاح کرو پھر (انہیں ہاتھ لگانے سے پہلے طلاق دو وہ تمہاری طرف سے ان پر کوئی عدت لازم نہیں ہے جس کے پورے ہونے کا تم مطالبہ کر سکو۔" (33/ الاحزاب: 49)

اس آیت کریمہ سے متعدد قانونی احکام نکلے ہیں۔ حضرت ابن عباس رضی اللہ تعالیٰ عنہ نے اس آیت سے یہ استدلال کیا ہے کہ نکاح سے پہلے طلاق لغو ہے اس لئے اگر کوئی شخص اس طرح کہتا ہے کہ "اگر میں فلاں عورت سے یا فلاں قبیلہ یا فلاں قوم کی عورت سے نکاح کروں تو اس پر طلاق ہے۔" یہ قول لغو اور بے معنی ہے اس کی شرعاً کوئی حیثیت نہیں ہے اس سے کوئی طلاق واقع نہیں ہوتی۔ اکثر اہل علم کا یہی موقف ہے جیسا کہ حافظ ابن کثیر رحمۃ اللہ علیہ نے اپنی تفسیر میں تفصیل سے اس موضوع پر گفتگو کی ہے۔ اس موقف کی تائید میں مندرجہ ذیل احادیث بھی پیش کی جاتی ہیں۔

(حضرت عبداللہ بن عمرو رضی اللہ تعالیٰ عنہ بیان کرتے ہیں کہ رسول اللہ صلی اللہ علیہ وسلم نے فرمایا: "ابن آدم جس چیز کا مالک نہیں اس کے متعلق طلاق کا اختیار استعمال کرنے کا حق نہیں رکھتا۔" (ترمذی: الطلاق 1118)

امام ترمذی رحمۃ اللہ علیہ فرماتے ہیں کہ اکثر اہل علم کا یہی موقف ہے حضرت علی رضی اللہ تعالیٰ عنہ حضرت ابن عباس رضی اللہ تعالیٰ عنہ حضرت جابر بن عبداللہ رضی اللہ تعالیٰ عنہ حضرت سعید بن مسیب رحمۃ اللہ علیہ حسن بصری رحمۃ اللہ علیہ سعید بن یحیر رحمۃ اللہ علیہ علی بن حسین رضی اللہ تعالیٰ عنہ قاضی شریح رحمۃ اللہ علیہ جابر بن زید رضی اللہ تعالیٰ عنہ اور بے شمار فقہاء تابعین میں سے یہی موقف ہے کہ اس طرح کہنے سے طلاق واقع نہیں ہوتی۔ امام شافعی رحمۃ اللہ علیہ نے بھی یہی کہا ہے۔

حضرت عبداللہ ابن مبارک رحمۃ اللہ علیہ امام احمد بن حنبل رحمۃ اللہ علیہ اور اسحاق راہویہ رحمۃ اللہ علیہ کہتے ہیں۔ اگر اس طرح کہنے کے بعد وہ کسی عورت سے نکاح کر لیتا ہے تو تم اسے طلاق کہہ سکتے۔ نیز حدیث میں ہے "کہ (نکاح سے پہلے کوئی طلاق نہیں۔" (ابن ماجہ: الطلاق 2059)

اس حدیث سے بھی معلوم ہوتا ہے کہ قبل از نکاح طلاق دینے کا فیصلہ لغو اور بے اثر ہے۔ کچھ فقہاء کا یہ خیال ہے کہ اس آیت اور پیش کردہ احادیث کا اطلاق صرف اس بات پر ہوتا ہے کہ کوئی شخص کسی عورت کو جو اس کے نکاح میں نہ ہو اس طرح کہے کہ تجھ کو طلاق ہے، یا میں نے تجھے طلاق دی: ایسا کہنا بلاشبہ لغو اور باطل ہے۔ جس پر کوئی قانونی نتیجہ مرتب نہیں ہوتا۔ لیکن اگر وہ یوں کہتا ہے کہ "اگر میں تجھ سے نکاح کروں تو تجھے طلاق ہے تو یہ نکاح سے پہلے طلاق دینا نہیں ہے بلکہ اس امر کا اعلان کرنا ہے کہ جب وہ عورت اس کے نکاح میں آئے گی اسی وقت اس پر طلاق پڑ جائے گی۔ پھر قائلین وقوع طلاق کا اس امر میں اختلاف ہے کہ اس قسم کی طلاق کی وسعت کس حد تک ہے؟

کچھ حضرات کہتے ہیں کہ عورت کی تخصیص کرے یا نہ کرے بہر صورت طلاق واقع ہو جائے گی۔ کچھ حضرات کہتے ہیں کہ کسی قبیلہ یا قوم کی تخصیص کرے تو طلاق ہوگی۔ بصورت دیگر نہیں بعض کا خیال ہے کہ تخصیص کے ساتھ وہ مدت کا تعین کرے مثلاً اگر میں اس سال یا آئندہ دس سال کے اندر فلاں عورت یا فلاں قبیلہ کی عورت سے نکاح کروں تو اس پر طلاق ہے تب یہ طلاق واقع ہوگی ورنہ نہیں۔ امام مالک رحمۃ اللہ علیہ اس پر مزید فرماتے ہیں "کہ اگر یہ مدت اتنی طویل ہو جس میں اس شخص کا زندہ رہنا متوقع نہ ہو تو اس کا قول بے اثر ہوگا بصورت دیگر نکاح کرنے پر طلاق ہو جائے گی۔" ہمارے نزدیک یہ تمام قیود و شرائط کتاب و سنت سے ثابت نہیں ہیں۔ لہذا اس کے متعلق امام شافعی (رحمۃ اللہ علیہ کا موقف صحیح معلوم ہوتا ہے کہ ایسی طلاق لغو اور فضول ہے نکاح کرنے کے بعد اس کا کوئی اثر نہیں ہوگا۔ (واللہ اعلم بالصواب

ہذا ما عندی واللہ اعلم بالصواب

فتاویٰ اصحاب الحدیث

